

दिनांक: 21.05.2024

समय : 09:00 ए.एम.

प्रादेशिक समाचार

आकाशवाणी जयपुर-अजमेर

मुख्य समाचार

- मुख्यमंत्री भजनलाल शर्मा ने कहा-किर्गिस्तान में पढ़ रहे विद्यार्थियों की सुरक्षा के लिए उठाये जा रहे हैं सभी जरूरी कदम।
- मुख्य सचिव सुधांशु पंत ने विभिन्न विभागों में लम्बित भर्तियों को जल्द पूरा करने के दिये निर्देश।
- प्रदेश में भीषण गर्मी का प्रकोप-ज्यादातर स्थानों पर पारा 43 से 46 डिग्री सेल्सियस के बीच दर्ज।
- आईपीएल क्रिकेट में आज पहला क्वालीफायर मुकाबला सनराइजर्स हैदराबाद और कोलकाता नाइट राइडर्स के बीच।

.....

मुख्यमंत्री भजनलाल शर्मा ने कहा है कि किर्गिस्तान में पढ़ रहे विद्यार्थियों की सुरक्षा सुनिश्चित करने के लिए राज्य सरकार विदेश मंत्रालय के साथ लगातार सम्पर्क में है। उन्होंने कहा कि राजस्थानी विद्यार्थियों की सुरक्षा के लिए सभी जरूरी कदम उठाए जा रहे हैं। मुख्यमंत्री कार्यालय की ओर से कल भारतीय विदेश मंत्रालय से छात्र-छात्राओं की सुरक्षा के संबंध में विस्तृत चर्चा की गई है। विदेश मंत्रालय ने किर्गिस्तान में फंसे विद्यार्थियों के लिए आपातकालीन नम्बर जारी किया है। गौरतलब है कि बड़ी संख्या में भारतीय छात्र मेडिकल सहित उच्च अध्ययन के लिए किर्गिस्तान जाते हैं। किर्गिस्तान की राजधानी बिश्केक में पिछले कुछ दिनों से तनाव की स्थिति है।

.....

ईरान के राष्ट्रपति डॉक्टर सैयद इब्राहिम रईसी और विदेश मंत्री हुसैन आमिर अब्दुल्लाह की हेलीकॉप्टर दुर्घटना में मृत्यु पर आज देश में एक दिन का राष्ट्रीय शोक रखा गया है। देशभर में उन सभी इमारतों पर राष्ट्रीय ध्वज आधा झुका रहेगा, जहां यह नियमित रूप से लहराता रहता है। कोई भी आधिकारिक मनोरंजन कार्यक्रम नहीं होगा। प्रधानमंत्री नरेन्द्र मोदी और विदेश मंत्री डॉक्टर एस जयशंकर ने राष्ट्रपति इब्राहिम रईसी और विदेश मंत्री की मृत्यु पर दुख व्यक्त किया है। उन्होंने कहा कि इन दोनों नेताओं ने भारत-ईरान संबंधों को मजबूत करने में महत्वपूर्ण भूमिका निभाई।

.....

लोकसभा चुनाव के तहत कल पांचवें चरण का मतदान शांतिपूर्ण संपन्न हुआ। चुनाव आयोग के अनुसार रात साढ़े 11 बजे तक 60 प्रतिशत से अधिक मतदान दर्ज किया गया। इस चरण में छह राज्यों और दो केंद्र शासित प्रदेशों की 49 सीटों पर वोट डाले गये। पांचवें चरण में मतदान के साथ ही अब 25 राज्यों और केंद्रशासित प्रदेशों के 428 संसदीय निर्वाचन क्षेत्रों में आम चुनाव के लिए मतदान पूरा हो गया है।

.....

मुख्य सचिव सुधांशु पंत ने विभिन्न विभागों में लम्बित भर्तियों को जल्द पूरा करने के निर्देश दिये हैं। श्री पंत ने कल कार्मिक विभाग के प्रमुख सचिव हेमंत कुमार गेरा के साथ लम्बित और प्रक्रियाधीन भर्तियों को लेकर समीक्षा बैठक की। मुख्य सचिव ने राजस्थान लोक सेवा आयोग, राज्य कर्मचारी चयन बोर्ड और स्वायत्त शासन विभाग, स्वास्थ्य और शिक्षा विभाग के साथ ही अन्य विभागों में भर्ती प्रक्रिया को जल्द पूरा करने के निर्देश दिये।

.....

प्रदेश में चल रहे "शुद्ध आहार, मिलावट पर वार" अभियान के तहत कल जयपुर में 19 हजार किलो से ज्यादा मिलावटी मसाले जब्त किये गये। खाद्य सुरक्षा और औषधि नियंत्रण अतिरिक्त आयुक्त पंकज

ओझा की अगुवाई में विश्वकर्मा औद्योगिक क्षेत्र स्थित एक मसाला फ़ैक्ट्री में ये कार्रवाई की गयी। उन्होंने बताया कि इन मिलावटी मसालों के साथ इनमें मिलाये जाने वाले रंग भी बरामद किये गये।

आज देशभर में आतंकरोधी दिवस मनाया जा रहा है। यह दिवस पूर्व प्रधानमंत्री राजीव गांधी की पुण्य-तिथि पर आयोजित किया जाता है। इसे बलिदान दिवस के रूप में भी मनाया जाता है। आतंकी संगठन लिट्टे ने वर्ष 1991 में आज ही के दिन चेन्नई के पास श्रीपेरम्बुदूर में आत्मघाती बम हमले में श्री गांधी की हत्या कर दी थी। इस दिवस का आयोजन समाज और राष्ट्र पर आतंकवाद और हिंसा के नकारात्मक प्रभाव की ओर ध्यान आकर्षित करने के लिए किया जाता है। इस अवसर पर प्रदेश कांग्रेस कार्यालय की ओर से विभिन्न कार्यक्रम आयोजित किए जा रहे हैं। प्रदेश कांग्रेस कमेटी के महासचिव और प्रवक्ता ने बताया कि बलिदान दिवस पर सर्वधर्म प्रार्थना सभाएं और पुष्पांजलि कार्यक्रम रखे गये हैं।

प्रदेश में भीषण गर्मी का प्रकोप जारी है। मौसम केन्द्र जयपुर के अनुसार बीते 24 घंटों में अधिकतम तापमान 43 से 46 डिग्री सेल्सियस के बीच रिकॉर्ड किया गया। सबसे अधिक 46 दशमलव 6 डिग्री सेल्सियस तापमान पिलानी में दर्ज किया गया। श्रीगंगानगर में 46 दशमलव 3, बाड़मेर में 46 दशमलव 1 और फलौदी में 46 डिग्री सेल्सियस अधिकतम तापमान रहा। करौली, सीकर, हनुमानगढ़, डूंगरपुर, बारां, धौलपुर, कोटा सहित कई शहरों में पारा 45 डिग्री सेल्सियस से ऊपर पहुंच गया। धौलपुर में भी गर्मी चरम पर है। हमारे संवाददाता ने बताया कि नगर परिषद की ओर से सड़कों पर पानी का छिड़काव करवाया जा रहा है।

हनुमानगढ़ में भी प्रचंड गर्मी से लोग परेशान हैं। जिला कलेक्टर काना राम ने लू की स्थिति को देखते हुए अधिकारियों को मौसमी बीमारी से बचाव के लिए जागरुकता फैलाने के निर्देश दिये हैं। ब्यौरा हमारी संवाददाता से –

बीकानेर और जैसलमेर में भी भीषण गर्मी का असर है। सीमा पर खुले इलाके में तेज तपिश है। प्रचंड गर्मी ने पशु पालकों की चिंताएं भी बढ़ा दी है। केकड़ी में गर्म हवाओं के कारण बाजार सूने नजर आ रहे हैं। मौसम केन्द्र जयपुर से मिली जानकारी के अनुसार आज और कल अजमेर, जयपुर, कोटा, जोधपुर, बीकानेर और भरतपुर संभाग में कहीं-कहीं हीटवेव चलने की संभावना है। वहीं कुछ स्थानों पर तेज रफ्तार के साथ धूलभरी आंधी चलने के आसार हैं।

भरतपुर के छपरा गांव की पहाड़ी की तलहटी में अचानक आग लग गयी। तीन हैक्टेयर से अधिक क्षेत्र में लगी इस आग को चार दमकलों की मदद से करीब छह घंटे की मशक्कत के बाद काबू पाया गया। इससे सैंकडो पेड़ नष्ट हो गये। उधर, बीकानेर में भी वन विभाग के जंगल में कल शाम आग लग गयी। इससे कई पेड़ पौधे जल गये।

सीकर के रींगस में राष्ट्रीय राजमार्ग 52 पर परसरामपुरा सरगोठ के पास कल कार, बस और ट्रैक्टर की टक्कर में एक दम्पती की मृत्यु हो गयी। हादसे में आठ अन्य लोग घायल हो गये। ये खाटूश्यामजी दर्शन के लिए जा रहे थे। पुलिस से मिली जानकारी के अनुसार बस की टक्कर से बेकाबू होकर कार सामने से आ रहे ट्रैक्टर से टकरा गयी। गंभीर रूप से घायल हुए लोगों को जयपुर रैफर किया गया है।

अजमेर और जयपुर के बीच चलने वाली राज्य की सभी डिपो की बसें रात के समय अब किशनगढ़ सिटी से आवाजाही करेंगी। इसके लिए सभी चालकों और परिचालकों को आदेश जारी किये गये हैं। ये आवाजाही रात आठ बजे से सुबह आठ बजे के दौरान होगी।

आज भगवान नृसिंह जयंती है। इस अवसर पर मंदिरों में विशेष पूजा और अभिषेक के आयोजन हो रहे हैं। पाली के सोमनाथ महादेव मंदिर में झांकी सजाई गयी है और भगवान नृसिंह की जयंती पर मलुका परम्परा निभाई जा रही है। इस अवसर पर बीकानेर में मंदिरों और चौकों में आकर्षक रोशनी की गयी है

और रंगोली सजाई गयी है। जैसलमेर में भी भगवान नृसिंह का प्राकट्य उत्सव मनाया जाएगा। कोटा में हिरण्य कश्यप के पुतले का वध किया जाएगा।

.....
आईपीएल क्रिकेट में आज प्लेऑफ का पहला क्वालीफायर मुकाबला सनराइजर्स हैदराबाद और कोलकाता नाइट राइडर्स के बीच होगा। यह मैच अहमदाबाद के नरेन्द्र मोदी स्टेडियम में शाम साढ़े सात बजे से खेला जाएगा। वहीं दूसरा क्वालीफायर मैच कल राजस्थान रॉयल्स और रॉयल चैलेंजर्स बेंगलुरु के बीच होगा। जीतने वाली टीम खिताबी मुकाबले में पहुंचेगी। फाइनल रविवार को खेला जाएगा।
.....